



۲۰۱۷/۰۵/۰۲



علامه پوهاند عبدالحي حبيبي

## په پښتو ادب کي د مېرمني برخه

### څلورمه برخه

پښتنه مېرمن د پښتنو د ټولني او اجتماعي سازمان شمزۍ وه، د کهاله ترتيب او د کور اداره ټوله په مېرمني اړه لرله. د نارينه وو او زلمو کار زراعت، مالداري، حرفت، او د وطن دفاع وه. خو د ضرورت پر وخت مېرمني په دغو کارو کښي هم برخه درلوده، په کښت کښي به د مېرو سره اوږه پر اوږه ولاړه وه، د مالدارۍ د محصولاتو او لښياتو څخه گټه بيا ددي په لاس وه، او لاسي صنايع ئي روزله او بيا به هم دغه پښتنه مېرمن د وطن د دفاع پر ميدان له مېرو او زلمو سره توره په لاس ولاړه وه. پوهنه او ادب خو هر وخت د امن او سلامتۍ په غېر کښي روزل کيږي مگر د پښتنو تاريخي سرنوشت داسي کرکېچن ؤ، چي د دوي پيړۍ، پيړۍ د آزادۍ په جنگ او وطني دفاع کښي تېري سويدي. نو لکه پښتنو چي د پوهني او ادب او آرت پالني ته وخت او فرصت نه درلود، پښتنه مېرمن هم د زمانې ناخوالو او د تاريخ ظالمو څپو کښي هسي سره را نښتي وه چي د لوستني او پوهني وسايل ئي کورټ نه لرله، او ددي کورني چاپېر له دغو شيانو څخه تش ؤ. خو بيا هم که د پښتو مدون او نامدون ادب ته خیر سو، نو د پښتني مېرمني برخه په ادبي رواياتو کښي مومو، او داسي ښکاري چي دې مظلومي ډلي، د پښتو ادب په روزنه کښي هم لاس درلود، او کله کله له مېرمنو څخه هم د پښتو ادب پر آسمان روښانه ستوري ځلېدلي دي.

### د پښتو مدون ادب

بي له عوامي ادبه، د پښتو په مدون او کتابي ادب کښي هم مېرمن سمه برخه لري، او مور گورو چي د پښتو په نظم او نثر کښي د مېرمني پالونکي او برکتني لاس خپل کار کوي، او خلاقه قريحه ئي ډېر گلالي او ښکلي بچي پخپله غېر کښي روزي. د پښتو د مدون ادب اکثره برخه اوس زموږ له لاسه وتلي او ضايع سوي ده، مگر داسي ښکاري چي مېرمني له پخوا څخه په ادبي حرکتو کښي لاس لاره او کوم وخت چي محمد هوتک خپله پټه خزانه سره راټولوله نو ده ددغه کتاب يوه برخه د پښتنو مېرمنو شاعرانو لپاره وټاکله او د همدغه مرحوم مؤلف مشکوره سعیه ده چي اوس مور د پښتو په ادبي تاريخ کښي ځيني فاضلي مېرمني پېژنو.

### رابعه

د پښتو يوه بله قديمه شاعره رابعه ده چي د محمد هوتک په قول د بابر شاه په زمانه کښي په کندهار کښي وه، او دغه تذکره نگار ئي يوه رباعي په پټه خزانه کښي ضبط کړه.

د رابعي د ژوند او کورنۍ هېڅ حال دغه مؤلف نه ليکي خو دغه يوه منقوله ئې هم د معنی او هم د لفظ له پلوه ډېره قيمتي ده او داسي بنکاري چې رابعه يوه پخه او فکوره شاعره وه او د ۹۲۰ هـ په حدودو کښي ژوندۍ وه. شعراؤ د انسان په ژوندانه کښي د درد او ميني پر موضوع باندي ډېر او ډول ډول مضامين پيدا کړي دي، مولوی بلخي ويلي وه :

از شبنم عشق خاک آدم گل شد      صد فتنه و شور در جهان حاصل شد  
صد نشتر عشق بزرگ روح زدند      يك قطره از آن چکيد و نامش دل شد

عراقی د درد او ميني فلسفه پخپل شاعرانه منطق کښي داسي رانغښتي وه :

نخستين باده کا ندر جام کردند      ز چشم مست ساقی وام کردند  
به عالم هر کجا درد دلی بود      بهم کردند و عشقش نام کردند

د تفکر په همدغه لړ کښي رابعي يوه رباعی ويلي ده او ډيري ارتي معناوي ئې پکښي خای کړيدي. د صوفيانو او اشراقي پوهانو داسي فکر دی، چې انسان له يوه لوره مبداء څخه راپيل سوی دی، او دده روح تل د هغه د خپل اصلي وطن تلابن کوي او دا دنيا د بېلتانه او د درد او گروهه ډک کور دی، نو ځکه د ژړا او نفير يوه مسلسله او نه شلېدونکي ساندې د نيستان په دود دلته او هلته اړوېدله کيږي او د مولوی بلخي په قول :

کز نيستان تا مرا ببريده اند      از نفيرم مرد و زن ناليده اند  
هر کسی کو دور ماند از اصل خویش      باز جويد روزگار وصل خویش

رابعي همغه د بېلتانه د سوي او گروهه ډکه دنيا او د انسان گرفتاری او مجبوريت په يوه رباعی کښي داسي څرگند کړی، دا وايي :

آدم ئې زمکي وته راستون کا  
په اور د غم ئې سوی لرمون کا  
دوزخ ئې روغ کا پر مخ د زمکي  
نوم ئې د هغه، دلته بيلتون کا

(پټه خزانه ۱۹۵)

په لومړی بيت کښي د الم اصالت عقیده چې وروستي ځني پوهان لکه شوپنهاور او د پسميزم د مکتب شاگردان د هغې پر خوا دي، بنکاره سوېده او دوهم بيت له مبداء فياضه د انسان فراق او بېلتون رابښي اما دغسي افکار خو د پښتو ادب په فکري پانگي کښي له نورو خواوو څخه را وارد سوي او خای ئې نيولی دی مگر دا د پښتو د ملي تفکر اصلي اجزاء نه دي.

## نېکبخته :

په پښتو مېرمنو شاعرانو او پوهانو کښي بله قديمه ښځه مېرمن نېکبخته د شېخ الله داد مموزی لور او د اشغور اوسېدونکي وه، چې ددې د ژوندانه وخت د ۹۶۰ هـ حدود دي، او شېخ امام الدين پخپل کتاب اولیای افغان کښي ددې احوال ليکلي دي. دا مېرمن

د متی زو مشهورې عرفاني او علمي کورنۍ ته ور واده سوه. میره ئې شېخ قدم او زوی ئې هغه مشهور شېخ قاسم افغان دی، چې په هند کېنې په ولایت او کرامت ډېرشهرت لاره او د اکبر مغولي پاچا په قصر کېنې تزلزل اچولی و. نېکبختي په (۹۶۹ هـ) کال په پښتو ډېر مواعظ او پندونه نظم کرل چې هغه یو کتاب سو، او نوم ئې ارشاد الفقراء پر کېنېښود، دا کتاب د محمد هوتک په لاس کېنې و، او له هغه څخه ئې یو څو ټوټې د نصیحت نظمونه رانقل کړي دي چې د پټي خزاني په وسیله ئې مور پېژنو.

د نېکبختي پلرگنې او خسر گنې دواړه د پښتو علمي او عرفاني کورنۍ دي او ډېر تالیفونه او کتابونه له دوی څخه پاته دي چې د شېخ امام الدین متی زی په تاریخ او د نعمت الله په مخزن کېنې ذکر راغلی رآي.

د نېکبختي له زهد او تقوا او عرفاني مقامه څخه ښکاري چې پښتو مېرمنو یوازي په مادي کارو کېنې حصه نه درلوده، بلکې په معنوی دنیا کېنې ئې هم د نورو رهنمایي کوله.

د څلورمه برخې پای

دوام لری

\*\* \* \*\*

لمړی برخه:

[http://www.arianafghanistan.com/UploadCenter/Habibi\\_A.H/a\\_h\\_habibi\\_pa\\_pachto\\_ke\\_de\\_mermon\\_ey\\_barkha\\_۰۱.pdf](http://www.arianafghanistan.com/UploadCenter/Habibi_A.H/a_h_habibi_pa_pachto_ke_de_mermon_ey_barkha_۰۱.pdf)

دوهمه برخه:

[http://www.arianafghanistan.com/UploadCenter/Habibi\\_A.H/a\\_h\\_habibi\\_pa\\_pachto\\_ke\\_de\\_mermon\\_ey\\_barkha\\_۰۲.pdf](http://www.arianafghanistan.com/UploadCenter/Habibi_A.H/a_h_habibi_pa_pachto_ke_de_mermon_ey_barkha_۰۲.pdf)

دریمه برخه:

[http://www.arianafghanistan.com/UploadCenter/Habibi\\_A.H/a\\_h\\_habibi\\_pa\\_pachto\\_ke\\_de\\_mermon\\_ey\\_barkha\\_۰۳.pdf](http://www.arianafghanistan.com/UploadCenter/Habibi_A.H/a_h_habibi_pa_pachto_ke_de_mermon_ey_barkha_۰۳.pdf)